



الوحدة الارترية للتغيير الديمقراطي **ሌዎጢ ንደሞክራሲያዊ ለውጢ** **Eritrean Unity for Democratic Change**

መግለጺ

ጽንብል በዓል ነጻነት 2014

ኤርትራ ብድሕሪ እቲ ንመላእ ማ/ሰብ ዓለም ዘደነቐ፡ ዘካየደቶ መሪርን ነዊሕን ብረታዊ ቃልሰን ዝኸፈለቶ ረዚን መስዋእትነት ጀጋኑ ደቓን ብ24 ግንቦት 1991 ካብ ባዕዳዊ መግዛእቲ ፋሽስታዊ ስርዓት ደርጊ ምስ ተናገፈት፡ እንሆ ንመበል ዕስራን ሰለስተን ዓመት ጽንብል ሃገራዊ ነጻነታ ተኸብረሉ ዕለት በጺሕና። ኤርትራዊ ስምረት ንደሞክራሲያዊ ለውጢ (ኤስደሰ) በዚ ክቡር ታሪኻዊ ዕለት ዝገበረ ንመላእ ኣብ ውሽጥን ደገን ዝርከብ ህዝቢ ኤርትራ፡ ንኩሎም ኣብ ሃገርና ደሞክራሲያዊ ለውጥን ልዕልነት ሕግን ንምርግጋጽ ዝቻለሱ ዘለዉ ፖሎቲካዊ ሓይልታት፡ ንሰራዊት ምክልኻል ኤርትራ፡ ናይ ዮሃና መልእኽቱ የመሓላልፍ። ርሑስ ቅንያት ነጻነት ክኸውን ድማ ሰናይ ትምኒቱ ይገልጽ።

ቅንያት ሃገራዊ ነጻነት ኣብ ዝጽንበለሉ ዘሎ ህሞት ን24 ግንቦት ብኣውንታ ገጽትኣ ጥራይ ዘይኮነስ፡ ክልተ ሕድሕድ ተጻረርቲ ዝኾኑ ማንታ ኣምራት ሓዚላ ዝመጸት ዕለት ብምዃና፡ ብካልእ መልክዓ ክንዝኸራውን ግድነት ይኸውን። በቲ ሓደ ወገን ብፍረ ናይቲ መሪር ቃልሰን ረዚን መስዋእትነት ደቓን ካብ መላእ ሃገርና ባዕዳዊ መግዛእቲ ፋሽስታዊ ስርዓት ደርጊ ተባሪሩ፡ ሃገራዊ ነጻነትን ልዕላውነት ኤርትራን ስለ ዘበሰረት ብክብሪ ነብዕላ። ብካልእ መዳይ ድማ ካብ ሜዳ ኤርትራ ኣትሒዙ ብድሑር ኣተሓሳስባ ተላዕጢጡ ዝገበየ ጸቢብ ጉጅላዊ ህግደፍ፡ ኣብ ኣንጻባራቂ ዝኾነ ጭርሖ ሃገራዊ ነጻነት ተሓቢኡ ኩሉ ሰብኣውን ደሞክራሲያውን መሰላት ህዝብና ዝዕፍንን ዝረግጽን እንኮ ሰልፋዊ ፖሎቲካዊ ስልጣን ዝጨበጠላ ዕለት ምዃና ኣይዝንጋዕን። ብውጽኢቱውን ናይቲ ሕጂ ኣብ ኤርትራ ሳዕሪሩ ዝርከብ ፖሎቲካዊ፡ ቁጠባዊ፡ ማሕበራውን ባህላውን ቅልውላው ስለ ዝኾነት ብክንድጥቲ ኣብ ሃገራዊ ነጻነት ዘለዎ ክብሪ ብምረት ክንዝኸራውን ንግደድ።

እቲ ብድሑርን ጸቢብን ኣተሓሳስባ ዝልለ ርእሲ ህግደፍ ኢሳይያስ ኣፈወርቂ፡ ጸረ ህዝቢ ፖሎቲካዊ ስልጣን ካብ ዝጭብጥ፡ ብስም ስውኣት ኤርትራ እናመሓለ፡ ሃገር ብዘይቅዋም፡ ልዕልነት ሕግን ፍትሕን ካብ ዘመሓደር ዕስራን ሰለስተን ዓመት መሊኡ ኣሎ። ብርግጽ ቅዋም ኣብ ዘይብላ ሃገር፡ እንኮ ውድብ ወይ ሰልፊ ኣብ ዝነገሰሉ ኩነታት ሰናይ ምሕደራ ዘውሕስ ጥዑይ ፖሎቲካዊ ስርዓትን ግስጋስን ክረጋገጽ ኣይኸኣልንዮ። ኢሳይያስን ሰዓብቱን ነዚ ሓቂዚ ብምጽራር፡ ኣብ ዓለም መውዳድርቲ ዘይብሉ ብሱል ፖሎቲካዊ ስርዓት፡ ምዕሩይ ቁጠባዊ ሓርነትን ማሕበራዊ ፍትሕን ከም ዘረጋገጹ ብተደጋጋሚ እንተመደሩ፡ እቲ ኣብ ባይታ ዘሎ ክውንነት ግን ምስቲ ዝነገሕዎ ፕሮፓጋንዳ ፍጹም ተጻራሪ ምዃኑ ብግብሪ ኣመስኪሩዮ። ብዝኾነ ኩሉ ፖሊስታት ገባቲ ስርዓት ህግደፍን እቲ ንዓመታት ዝደጋገም ዘይጭበጥ ኣጉል መብጽዓታት ይኹን ጃህራታት ገባቲ ኢሳይያስ ንጥፍኣትን ዕንወትን ህዝቢ ኤርትራ እንተዘይኮይኑ ንድሕነቱን ዕብየቱን ክኸውን ኣይተራእየን።

ህዝብና ብስንኪጥ ንዕስራን ሰለስተን ዓመት ዝቐጸለ፡ ኣዕናዊ ፖሊስታት ገባቲ ስርዓት ህግደፍ ኩሉ ሰብኣውን ደሞክራሲያውን መሰላቱ ተመንዚዑ፡ ፍትሒ ተነፊጉ ድሕነት ሂወቱ ኣብ ከቢድ ሓደጋ ወዲቐ ኣብ ዓዘቕቲ ክነብር ዝግደደሉ ኩነታትዮ ዘሎ። ኩሉ መሰረታዊ ጠለባቱ ክማላእ ብዘይምኽኣሉ ዕለታዊ መነባብሮኡ ንዝኸፍኣ ኩነታት ተጋሊጹ፡ ፍጹም ውሕስነት መግቢ ከረጋገጽ ብዘይምኽኣሉ ድማ፡ ኣብ ታሪኹ ተራእዩ ዘይፈልጥ ንጥምየት ተቐሊዑ፡ መንበሪ ዝ ከይሰርሕ ብትእዛዝ ተኣኒዱ፡ ኣገልግሎት ዝስተ ጽሩይ ማይ ተሓሪመ፡ ብሕጽረት ኣገልግሎት መብራህቲ ኣብ ጸልማት ክነብር ተፈሪዱ፡ ብሕጽረት ኣገልግሎት ሕክምና ስቓይ ከሕልፍ፡ ካብኡ ዝኸፍኣውን ብግብን ብልሽውናን ተመዝሚዙ ክነብር ይግደድ ኣሎ። ብውጽኢቱ ህዝብና ብፍላይውን እቲ ተረኽቢ ወለዶ መንእሰይ፡ ኣብ ገዛእ ሃገሩ ፖሎቲካዊ ነጻነትን ሓርነትን ስለ ዝተነፍገን ብመወዳእታ ዘይብሉ ባርነታዊ ኣገልግሎት ስለ ዝላደየን ብጅምላ ንሰደት ዝውሕዝሉ ህሞት ተኸሲቱ ምህላዉ የረጋገጽ።

ኣብዚ እዋንዚ ነቲ ኣብ ከቢድ ሓዲጋ ወዲቐ ዘሎ ህዝብና ንምድሓን፡ እቲ ክንደይ መሪር ቃልስን ረዚን መስዋእትነት ዝሓተተ ልዕላውነት ኤርትራ ንምዕቓብ፡ ሕድሪ ሰማእታት ንምኽባር ናይ ነፍሲ ወከፍ ዜጋ ሓላፍነት ምጻኑ ክዝንጋዕ ኣይግባእን። ኩሉ ኤርትራዊ ዜጋ ነዚ ገባትን ጨቋንን መንግስቲዚ ብምውጋድ፡ ኣብ ሃገርና ሰላምን ራህዋን ንምርግጋጽ፡ ኣሳታፊ ዝኾነ ሕብረ-ሰልፋዊ ደሞክራሲያዊ ስርዓት ንምህናጽ፡ ሓድነቱ ኣደልዲሉ እንቢ ንጥፍኣትን ዕንወትን ብምባል ካብ ዝኾነ እዋን ንልዕሊ ክምክት ይህልዎ። ፖለቲካዊ ሓይልታት ዝለግሉ እጃምን ሓላፍነትን ከም ዝስከሙ ብምግንዛብ፡ ኩነታት ህዝብን ሃገርን ኤርትራ ግዜ ዘይህብ ምጻኑ ብምርዳእ፡ ካብ ጸቢብ ውድባዊ ሕሳባትን ዕለታዊ ካልኣዊ ፍልልይን ዝፈጥሩ ተረኽቦታት ወጺኦም፡ ኣብዚ እዋንዚ ብክንድቲ ሃገራዊ ዕማምን ሓላፍነትን ዝሓቶ ክሓስቡ ይግባእ። ነቲ ሰፊሕ ጽላል ፖለቲካዊ ሓይልታት ንምምስራት ኣብ ምርድዳእ ዝተበጽሐ ኣውንታዊ ስጉምቲ ናብ ሸቶኡ ንምብጻሕ ብዕቱብ ክሰርሑ ይህልዎም።

**ቤት ጽሕፈት ዜናን ሓበሬታን
ኤርትራዊ ስምረት ንደሞክራሲያዊ ለውጢ (ኤሰደላ)
23 ግንቦት 2014**